

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ saptaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptaśaṣṭitamah sargaḥ ॥

cyavanēna śatrughnaṃ prati lavaṇāsuraśūlaśaktiṃ
paricāyayatā pūrvaghaṭitasya rājñō māndhāturvadhasya
śrāvaṇam

atha rātryāṃ pravṛttāyāṃ
śatrughnō bhṛgunandanam ।
papraccha cyavanam vipram
lavaṇasya yathābalam ॥ 7.67.1 ॥

śūlasya ca balaṃ brahman
kē ca pūrvam vināśitāḥ ।
anēna śūlamukhyēna
dvandvayuddhamupāgatāḥ ॥ 7.67.2 ॥

tasya tad vacanam śrutvā
śatrughnasya mahātmanaḥ ।
pratyuvāca mahātējā -
ścyavanō raghunandanam ॥ 7.67.3 ॥

asaṅkhyēyāni karmāṇi
yānyasya raghunandana ।

ikṣvākuvamśaprabhavē

yad vṛttaṃ tacchṛṇuṣva mē || 7.67.4 ||

ayōdhyāyāṃ purā rājā

yuvanāśvasutō balī |

māndhātā iti vikhyāta -

striṣu lōkēṣu vīryavān || 7.67.5 ||

sa kṛtvā pṛthivīm kṛtsnām

śāsanē pṛthivīpatiḥ |

suralōkamtō jētu -

mudyōgamakarōnnṛpaḥ || 7.67.6 ||

indrasya ca bhayaṃ tīvraṃ

surāṇām ca mahātmanām |

māndhātari kṛtōdyōgē

dēvalōkajigīṣayā || 7.67.7 ||

ardhāsanēna śakrasya

rājyārdhēna ca pārthivaḥ |

vandyamānaḥ suragaṇaiḥ

pratijñāmadhyarōhata || 7.67.8 ||

tasya pāpamabhiprāyaṃ

viditvā pākaśāśanaḥ |

sāntvapūrvamidaṃ vākya -

muvāca yuvanāśvajam || 7.67.9 ||

rājā tvaṃ mānuṣē lōkē

na tāvat puruṣarṣabha |

akṛtvā pṛthivīm vaśyām
dēvarājyamihēcchasi || 7.67.10 ||

yadi vīra samagrā tē
mēdinī nikhilā vaśē |
dēvarājyaṃ kuruṣvēha
sabhṛtyabalavāhanaḥ || 7.67.11 ||

indramēvaṃ bruvāṇaṃ taṃ
māndhātā vākyamabravīt |
kva mē śakra pratihataṃ
śāsanam pṛthivītalē || 7.67.12 ||

tamuvāca sahasrākṣō
lavaṇō nāma rākṣasaḥ |
madhuputrō madhuvanē
na tē'jñāṃ kurutē'nagha || 7.67.13 ||

tacchrutvā vipriyaṃ ghōraṃ
sahasrākṣēṇa bhāṣitam |
vrīḍitō'vāṇmukhō rājā
vyāhartuṃ na śasāka ha || 7.67.14 ||

āmantrya tu sahasrākṣaṃ
prāyāt kiñcidavāṇmukhaḥ |
punarēvāgamacchrīmā -
nimaṃ lōkaṃ narēśvaraḥ || 7.67.15 ||

sa kṛtvā hṛdayē'marṣaṃ
sabhṛtyabalavāhanaḥ |

ājagāma madhōḥ putraṃ
vaśē kartumarindamaḥ || 7.67.16 ||

sa kāṅkṣamāṇō lavaṇaṃ
yuddhāya puruṣarṣabhaḥ |
dūtaṃ samprēṣayāmāsa
sakāśaṃ lavaṇasya saḥ || 7.67.17 ||

sa gatvā vipriyāṇyāha
bahūni madhunaḥ sutam |
vadantamēvaṃ taṃ dūtaṃ
bhakṣayāmāsa rākṣasaḥ || 7.67.18 ||

cirāyamāṇē dūtē tu
rājā krōdhasamanvitaḥ |
ardayāmāsa tad rakṣaḥ
śaravṛṣṭyā samantataḥ || 7.67.19 ||

tataḥ prahasya tad rakṣaḥ
śūlaṃ jagrāha pāṇinā |
vadhāya sānubandhasya
mumōcāyudhamuttamam || 7.67.20 ||

tacchūlaṃ dīpyamānaṃ tu
sabhṛtyabalavāhanam |
bhasmīkṛtvā nṛpaṃ bhūyō
lavaṇasyāgamat karam || 7.67.21 ||

ēvaṃ sa rājā sumahān
hataḥ sabalavāhanaḥ |

śūlasya tu balaṃ saumya
apramēyamanuttamam || 7.67.22 ||

śvaḥ prabhātē tu lavaṇaṃ
vadhiṣyasi na saṃśayaḥ |
agr̥hītāyudham kṣipraṃ
dhruvō hi vijayastava || 7.67.23 ||

lōkānāṃ svasti caivaṃ syāt
kṛtē karmaṇi ca tvayā |
ētat tē sarvamākhyātaṃ
lavaṇasya durātmanaḥ || 7.67.24 ||

śūlasya ca balaṃ ghōra -
mapramēyaṃ nararṣabha |
vināśaścaiva māndhātu -
ryatnēnābhūcca pārthiva || 7.67.25 ||

tvaṃ śvaḥ prabhātē lavaṇaṃ mahātman
vadhiṣyasē nātra tu saṃśayō mē |
śūlaṃ vinā nirgata māmiṣārthē
dhruvō jayastē bhavitā narēndra || 7.67.26 ||

|| ityārṣē śrīmadrāmāyaṇē vālmīkiyē ādikāvyē
uttarakāṇḍē saptaśaṣṭitamah sargaḥ ||